

نحمدہ و نصلی و نسلم علیٰ رسولہ الکریم ۰

بِسْمِ اللّٰهِ الرَّحْمٰنِ الرَّحِیْمِ ۰

دعوت و تبلیغ

اسلام میں دعوت و تبلیغ بڑی اہم عبادت ہے۔ تمام عبادتوں کا فائدہ خود اپنے آپ کو ہوتا ہے اور دعوت و تبلیغ کا فائدہ دوسروں کو بھی۔ حضرت علیؓ فرماتے ہیں: تبلیغ بہترین جہاد ہے۔

دعوت کے تین اصول ہیں۔

۱۔ حکمت، ۲۔ موعظ حسنہ اور ۳۔ بحث ہو تو بہترین طریقہ سے

دعوت بالحکمة: اہل علم و اہل فہم کے لئے

دعوت بالموعظة: عوام الناس کے لئے

دعوت بالمجادلہ: ان لوگوں کے لئے جن کے دل میں شکوک و شبہات

ہوں یا بغض و کینہ اور ہٹ دھرمی کی وجہ سے ماننے سے منکر ہوں۔

(دعوة) دعوت کے لفظی معنی بلانے کے ہیں، انبیاء کرام علیہم السلام کا پہلا

فرض منصبی لوگوں کو اللہ تبارک و تعالیٰ کی طرف بلانا ہوتا تھا۔ پھر تمام تعلیمات نبوت و

رسالت اسی دعوت کی تشریحات ہیں۔ ہمارے نبی محترم کریم آقا علیہ الصلوٰۃ والسلام

کی خاص صفت ”ذَاعِيَ إِلَى اللَّهِ“ ہے۔ وَذَاعِيَ إِلَى اللَّهِ بِأَذْنِهِ وَسِرَاجًا

مُنِيرًا ۰ (الاحزاب: ۴۶) ”اور وہ اللہ (تبارک و تعالیٰ) کی طرف، اللہ (سبحانہ و تعالیٰ

ہی) کے حکم سے بلاتے ہیں اور وہ چمکادینے والے آفتاب ہیں۔“

اللہ تبارک و تعالیٰ ارشاد فرماتا ہے: اُدْعِ إِلَى سَبِيلِ رَبِّكَ

بِالْحُكْمَةِ وَالْمَوْعِظَةِ الْحَسَنَةِ ” (آپ ﷺ) اپنے رب (جل جلالہ) کی

راہ (یعنی دین اسلام) کی طرف (لوگوں کو) حکمت سے اور اچھی نصیحت کے ذریعے

بلائیں۔ حکمت سے مراد، وہ طریقہ دعوت ہے جس میں مخاطب سے گفتگو کرتے وقت ایسی تدبیر اختیار کی جائے۔ جو اس کے دل پر اثر انداز ہو سکے اور نصیحت سے مراد یہ ہے کہ خیر خواہی اور ہمدردی کے جذبے سے بات کہی جائے اور اچھی نصیحت سے مراد یہ بھی ہے کہ عنوان بھی محترم ہو اور الفاظ دل خراش اور توہین آمیز نہ ہوں۔

دعوت الی اللہ :

دعوت الی اللہ دراصل انبیاء کرام علیہم السلام کا منصب تھا۔ امت کے علماء یا مبلغین اس منصب کو نائب ہونے کی حیثیت سے استعمال کرتے ہیں۔ تو ضروری ہے کہ اس کے آداب اور طریقے بھی انہی کے مطابق ہوں اور انہی سے سیکھیں۔ جو دعوت ان کے انداز میں نہ ہو وہ دعوت، عداوت کی شکل اختیار کر جاتی ہے اور جنگ و جدل کا سبب بن جاتی ہے۔

جب حضرت موسیٰ علیہ السلام اور حضرت ہارون علیہ السلام کو اللہ تبارک و تعالیٰ نے فرعون کے پاس بھیجا تو ارشاد فرمایا: فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَىٰ (طہ: ۴۴) ”تو اس سے نرم بات کہنا اس امید پر کہ وہ دھیان کرے اور ڈر جائے“۔ فرعون جیسا سرکش حکمران جن کی موت بھی علم الہی میں کفر پر ہونے والی تھی۔ اس کی طرف بھی جب اپنے داعی (حضرت موسیٰ علیہ السلام اور حضرت ہارون علیہ السلام کو) بھیجتا ہے تو نرم گفتار کی ہدایت کے ساتھ بھیجتا ہے۔

آج ہم جن لوگوں کو دعوت دیتے ہیں وہ فرعون نہیں ہیں اور نہ ہی فرعون کی طرح سرکش ہیں۔ جب فرعون کو دعوت دیتے وقت سخت کلامی نہیں کی گئی نہ فقرے کسے گئے، نہ ہی توہین آمیز انداز اختیار کیا گیا تو ہمیں آوازیں کسنے، طعن و تشنیع اور توہین آمیز انداز سے بچنا چاہیے۔

رسول کریم صلی اللہ علیہ وسلم کی دعوت و تبلیغ اور وعظ و نصیحت میں اس کا بڑا لحاظ رہتا تھا کہ مخاطب پر بار نہ ہونے پائے۔ آپ صلی اللہ علیہ وسلم کی دعوت و تبلیغ و تعلیم میں اس بات کا بڑا

اہتمام ہوتا تھا کہ مخاطب کی رسوائی نہ ہو۔ اسی لئے جب کسی شخص کو دیکھتے کہ کسی غلط اور برے کام میں مبتلا ہے تو اس کو براہ راست خطاب کرنے کی بجائے مجمع عام کو مخاطب کر کے فرماتے تھے۔ مَا بَالُ أَقْوَامٍ يَفْعَلُونَ كَذَا؟ ”لوگوں کو کیا ہو گیا کہ فلاں کام کرتے ہیں؟“ اس عام خطاب میں، جس کو سنانا، اصل مقصود ہوتا وہ بھی سن لیتا اور دل ہی دل میں نادم ہو کر اس کو چھوڑنے کی فکر میں لگ جاتا تھا۔

”دعوت“ کے معنی دوسرے کو اپنے پاس بلانا بھی ہے۔ محض اس کے عیب بیان کرنے کے لئے نہیں اور یہ بلانا اسی وقت ہو سکتا ہے، جب مبلغ اور سامعین میں کوئی قدر مشترک ہو۔ جس میں برادرانہ رشتہ جتلا کر اسلامی کام بیان کیا جائے۔ انبیاء کرام علیہم السلام یا قَوْمِ فرما کر دعوت دیتے تھے۔

رسول کریم ﷺ نے ہر قلم بادشاہ کو دعوت دینے کے لئے اس کے نام جو خط لکھا ایک تو اسے ”عظیم الروم“ کے لقب سے یاد کیا۔ جو اس کے ملک میں اس کا اعزاز تھا۔ مگر کیا خوبصورت انداز ہے کہ اسے رومیوں کا عظیم حکمران کہا، اپنا نہیں فرمایا۔ پھر اس کے بعد ایمان کی دعوت اس عنوان سے دی۔ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا (آل عمران: ۶۴) ”اے اہل کتاب ایسے کلمہ کی طرف آؤ جو ہم میں اور تم میں یکساں ہے یہ کہ عبادت نہ کریں مگر اللہ تبارک و تعالیٰ کی اور اس کا کسی کو شریک نہ کریں۔“

نبی کریم ﷺ کی مقدس تعلیمات پر دھیان دیا جائے تو ہر تعلیم و دعوت میں اسی طرح کے آداب و اصول ملیں گے آج کل اول تو دعوت و اصلاح اور امر بالمعروف اور نہی عن المنکر کی طرف دھیان ہی نہیں رہا اور جو لوگ اس میں مشغول ہیں انہوں نے صرف بحث و مباحثہ کو فوقیت دے رکھی ہے۔ حالانکہ عوام الناس تو بنیادی مسائل سے بھی آگاہ نہیں ہیں۔ پھر ہماری بہت کم تقاریر ایسی ہیں جن میں قوم کی تعلیم و تربیت پیش نظر ہوتی ہے۔

ہر مسلمان کی ذمہ داری:

یہ سمجھ لینا کہ اپنا عقیدہ اور ایمان مضبوط کر لیا جائے اور اپنے اعمال درست

کر لئے جائیں تو یہ کافی ہے، خواہ بیوی، اولاد، بہن بھائی اور دوست احباب نماز نہ پڑھیں، برائیوں میں مبتلا ہوں۔ ان کی اصلاح گویا ان کے ذمہ ہی نہیں۔ حالانکہ قرآن مجید اور احادیث مبارکہ میں واضح طور پر ہر شخص کے ذمہ اپنے اہل و عیال اور متعلقین کی اصلاح فرض قرار دی گئی ہے۔ ارشاد باری تعالیٰ ہے: **يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا... (التحریم: ۶)** ”اے ایمان والو! اپنے آپ کو اور اپنے گھر والوں کو دوزخ کی آگ سے بچاؤ۔“

جو لوگ دعوت و تبلیغ اور اصلاح احوال کے فریضہ کی طرف توجہ دیتے بھی ہیں تو ان میں سے اکثر قرآنی تعلیمات اور دعوت پیغمبرانہ کے اصول و آداب سے نا آشنا ہیں، بے سوچے سمجھے جس کو جس وقت جو چاہا کہہ ڈالا اور یہ سمجھ بیٹھے کہ ہم نے اپنا فرض ادا کر دیا ہے۔ حالانکہ یہ طرز عمل سنت انبیاء کرام علیہم السلام کے خلاف ہونے کی وجہ سے لوگوں کو دین اور احکام دین پر عمل کرنے سے اور زیادہ دور پھینک دیتا ہے۔

خَيْرُ أُمَّةٍ:

أُمَّةٌ: اصطلاح میں امت اس جماعت کو کہتے ہیں جو کسی ایک متفقہ کام کا قصد کرے۔ پھر نبی کریم ﷺ کے پیروکاروں کو امت کہا جاتا ہے وہ سب ایک رسول کریم ﷺ کا اتباع کرتے ہیں۔ **كُنْتُمْ خَيْرَ أُمَّةٍ** (تم بہترین امت ہو) یعنی جماعت اور گروہ۔ یعنی اے ایمان والو! تم ایسی جماعت ہو **يَدْعُونَ إِلَى الْخَيْرِ** (جو بھلائی کی دعوت دیتے ہو) مطلب یہ ہے کہ تم بہتر امت ہو، جو اچھے عقائد اور اعمال کی دعوت و تبلیغ کرتے ہو۔ **خَيْرٌ** سے مراد اتباع قرآن و سنت ہے۔ اللہ تبارک و تعالیٰ نے امت کو تین چیزوں کا مکلف فرمایا ہے۔ ۱۔ بھلائی کی دعوت دینا، ۲۔ اچھی باتوں کو حکم دینا اور ۳۔ بری باتوں سے حتی الامکان روکنا۔ ان تین کاموں پر یعنی ان تین کاموں کے کرنے والے لوگوں کو دونوں جہانوں کی کامیابی کا وعدہ دیا گیا ہے۔

حضرت علی رضی اللہ عنہ سے روایت ہے، فرماتے ہیں کہ جو کوئی بھلائی کا حکم نہ

دے اور برائی سے نہ روکے وہ اوندھا لٹکا یا جائے گا۔ نبی کریم ﷺ نے فرمایا کہ مسلمان کی مثال ایک بحری جہاز کے سواروں کی طرح ہے اگر یہ ایک شخص بحری جہاز کا تختہ توڑ دے اور دوسرے اس کا ہاتھ نہ پکڑیں تو سب ہی ڈوب جائیں گے۔

حضرت ابو بکر صدیق رضی اللہ عنہ کا انداز تبلیغ:

قریش نے یہ تجویز کیا کہ حضرت محمد ﷺ کے اصحاب رضی اللہ عنہم کے پیچھے ایک ایک ایسا آدمی لگا دو جو اس کو گرفت میں لے لے۔ انہوں نے حضرت ابو بکر صدیق رضی اللہ عنہ کے پیچھے طلحہ بن عبید اللہ کو لگا دیا۔ وہ قوم کے لوگوں کو لے کر حضرت ابو بکر صدیق رضی اللہ عنہ کے پاس پہنچے۔ حضرت ابو بکر صدیق رضی اللہ عنہ نے پوچھا آپ مجھے کس چیز کی دعوت دیتے ہو۔ طلحہ نے کہا، لات و عزی کی عبادت کی۔ حضرت ابو بکر صدیق رضی اللہ عنہ نے فرمایا یہ لات کیا ہے؟ طلحہ نے کہا یہ کہا یہ ہمارا رب ہے۔ حضرت ابو بکر صدیق رضی اللہ عنہ نے فرمایا یہ عزی کیا ہے؟ تو طلحہ نے کہا یہ ہمارے رب کی بیٹی ہے۔ اس پر حضرت ابو بکر صدیق رضی اللہ عنہ نے فرمایا ان کی ماں کون ہے؟ اس پر طلحہ چپ ہو گئے اور جواب نہ دے سکے۔ اس کے بعد طلحہ نے اپنے ساتھیوں سے کہا اس شخص کو جواب دو، وہ سب چپ رہے۔ حضرت ابو بکر صدیق رضی اللہ عنہ نے فرمایا: اولاد ماں باپ کی جنس سے ہوتی ہے۔ جنس سے جنس کی ماں ہوتی ہے۔ اللہ تبارک و تعالیٰ اولاد اور بیوی کے ہونے سے پاک ہے۔ وہ آسمانوں کا اور ہم سب کا خالق ہے۔ اس کا کوئی شریک نہیں ہے۔ میں تمہیں خدائے وحدہ لا شریک کی طرف دعوت دیتا ہے اور حضرت محمد رسول اللہ ﷺ کی رسالت کے اقرار کا پیغام دیتا ہوں۔ طلحہ نے کہا اے ابو بکر اٹھئے میں اقرار کرتا ہوں۔

انشہد ان لا الہ الا اللہ و اشہد ان محمداً عبدہ و رسوله۔ حضرت ابو بکر صدیق رضی اللہ عنہ نے بڑے بیٹھے نرم اور حکمت بھرے انداز میں گفتگو اور تبلیغ فرمائی۔ جس کا نتیجہ یہ نکلا کہ طلحہ نے کلمہ پڑھ لیا اور حضرت طلحہ بن عبید اللہ رضی اللہ عنہ نور ایمان سے منور ہو گئے اور پھر یہی حضرت طلحہ بن عبید اللہ ان دس صحابہ کرام رضی اللہ عنہم (عشرہ مبشرہ) میں شمار ہو گئے جنہیں رسول کریم ﷺ نے ان کی زندگی میں ہی جنت کی بشارت عطا فرمائی۔

افضل شہید:

حضرت ابو عبیدہ بن جراح رضی اللہ عنہ سے روایت ہے، فرماتے ہیں۔ میں نے عرض کیا یا رسول اللہ (صلی اللہ علیہ وسلم) ”اللہ تبارک و تعالیٰ کے نزدیک کون سا شہید افضل ہے؟ فرمایا وہ آدمی جو کسی ظالم حاکم کے پاس جائے، اسے نیکی کا حکم کرے اور برائی سے روکے، ایسا کرنے پر وہ (ظالم حکمران) اسے قتل کر دے تو اس کے بعد اس پر (نیکی بدی لکھنے کی قلم) نہیں چلے گی اور وہ زندہ رہا تو (گنہگار) زندہ نہ رہا۔“

ایسے ہی حضرت حسن بصری رضی اللہ عنہ سے روایت ہے رسول اللہ صلی اللہ علیہ وسلم نے فرمایا: ”میری امت کا افضل ترین شہید وہ آدمی ہے جو کسی ظالم حاکم کے پاس جائے، اسے نیکی کا حکم کرے اور برائی سے روکے اس پر وہ اسے قتل کر دے اس شہید کا درجہ جنت میں، حضرت حمزہ اور حضرت جعفر رضی اللہ عنہ کے درمیان ہوگا۔“

جنگ کے بغیر جہاد:

حضرت ابوذر غفاری رضی اللہ عنہ سے روایت ہے، فرماتے ہیں، حضرت ابو بکر صدیق رضی اللہ عنہ نے عرض کیا یا رسول اللہ (صلی اللہ علیہ وسلم) کیا کفار و مشرکین سے جنگ کے بغیر بھی جہاد ہے؟ تو رسول اللہ صلی اللہ علیہ وسلم نے فرمایا: ”ہاں اے ابو بکر رضی اللہ عنہ اللہ (تبارک و تعالیٰ) کے ایسے مجاہدین بھی زمین پر ہیں جو کہ ان شہداء سے افضل ہیں، جو زندہ ہیں، انہیں روزی ملتی ہے، یہ زمین پر چل رہے ہیں۔ اللہ (تبارک و تعالیٰ) ان کے ساتھ آسمان کے فرشتوں کے سامنے فخر فرماتا ہے ان کے لئے جنت سجائی جاتی ہے۔“ حضرت ابو بکر صدیق رضی اللہ عنہ نے عرض کیا یا رسول اللہ (صلی اللہ علیہ وسلم) وہ کون لوگ ہیں؟ آپ صلی اللہ علیہ وسلم نے فرمایا: ”نیکی کا حکم کرنے والے، برائی سے روکنے والے، اللہ تبارک و تعالیٰ کی خوشنودی کے لئے محبت کرنے والے اور اللہ تبارک و تعالیٰ کی خاطر دشمنی رکھنے والے۔“

راستے کا حق ادا کرو:

حضرت ابو سعید خدری رضی اللہ عنہ سے روایت ہے، فرماتے ہیں، رسول کریم صلی اللہ علیہ وسلم

نے فرمایا: ”راستوں میں بیٹھنے سے بچو (صحابہ کرام رضی اللہ عنہم نے) عرض کیا یا رسول اللہ (صلی اللہ علیہ وسلم، بعض اوقات وہاں) ہمارے لئے بیٹھنا ضروری ہوتا ہے جس میں ہم باہم گفتگو کرتے ہیں۔ رسول کریم صلی اللہ علیہ وسلم نے فرمایا اگر تمہارا بیٹھنا ضروری ہے تو راستے کو اس کا حق دو۔ عرض کیا، یا رسول اللہ (صلی اللہ علیہ وسلم) راستے کا حق کیا ہے؟ آپ صلی اللہ علیہ وسلم نے فرمایا: نگاہ نیچی رکھنا، ایذا رسانی سے باز رہنا، سلام کا جواب دینا، نیکی کا حکم دینا اور برائی سے منع کرنا۔“

حضرت درہ رضی اللہ عنہا بنت ابولہب سے روایت ہے کہ کسی نے نبی کریم صلی اللہ علیہ وسلم سے عرض کیا کہ بہترین بندہ کون ہے؟ ”(تو نبی کریم صلی اللہ علیہ وسلم نے فرمایا) اچھی باتیں بتانے والا، برائیوں سے روکنے والا، اللہ تبارک و تعالیٰ سے ڈرنے والا اور صلہ رحمی کرنے والا۔“

حضرت حسن رضی اللہ عنہ فرماتے ہیں کہ ”جو اچھی باتوں کا حکم دے، برائیوں سے روکے، وہ اللہ (تبارک و تعالیٰ) کا بھی خلیفہ ہے، اس کے رسول صلی اللہ علیہ وسلم کا بھی اور اس کی کتاب (قرآن مجید) کا بھی۔“

حضرت موسیٰ علیہ السلام نے اللہ (تبارک و تعالیٰ) کی بارگاہ میں عرض کیا! ”اے رب العالمین جو اپنے بھائی کو دعوت (خیر) دے، اسے نیکی کا حکم کرے اور برائی سے روکے اس کی جزاء کیا ہے؟ (اللہ تبارک و تعالیٰ) نے فرمایا ”میں اس کی ہر بات پر ایک سال کی عبادت کا ثواب لکھتا ہوں اور اسے جہنم کی آگ سے سزا دینے میں مجھے حیا آتی ہے۔“

خلاف شرع کام روکنے کے طریقے:

حضرت ابوسعید خدری رضی اللہ عنہ سے روایت ہے، فرماتے ہیں میں نے رسول کریم صلی اللہ علیہ وسلم سے سنا آپ صلی اللہ علیہ وسلم فرماتے تھے: ”جو کوئی تم میں سے خلاف شرع کام دیکھے اور اپنے ہاتھ سے منع کرنے اور باز رکھنے کی طاقت رکھتا ہو تو ہاتھ سے منع کرے، اگر ہاتھ سے روکنے کی طاقت نہ رکھتا ہو تو زبان ہی سے منع کرے اور جو اس کی بھی قدرت

نہ رکھتا ہو وہ دل ہی میں برا جانے اور یہ ایمان کا ضعیف درجہ ہے۔“

موت سے پہلے عذاب:

حضرت جریر بن عبد اللہ رضی اللہ عنہ سے روایت ہے، فرماتے ہیں، میں نے نبی کریم صلی اللہ علیہ وسلم کو فرماتے ہوئے سنا: ”جو شخص کسی قوم میں برے کام کرتا ہو اور قوم والے باوجود قدرت کے اس کو، اس کے کام کو نہ روکیں (نہ بدلیں، نہ منع کریں) تو اللہ (تبارک و تعالیٰ) ان پر اپنا عذاب ان کی موت سے پہلے نازل فرماتا ہے۔“

گناہ کو برا نہ سمجھنے والا گناہ کرنے والے کی مثل:

حضرت عرس رضی اللہ عنہ سے روایت ہے فرماتے ہیں، رسول اللہ صلی اللہ علیہ وسلم نے فرمایا:

”جب زمین پر گناہ کیا جاتا ہے تو جس نے اس گناہ کو دیکھا اور برا جانا تو اس کی مثال ایسی ہے جیسے اس نے گناہ کو دیکھا ہی نہیں اور جس نے نہیں دیکھا لیکن گناہ سے راضی ہو اس نے گویا گناہ دیکھا۔“

بنی اسرائیل کی پہلی خرابی:

حضرت عبد اللہ بن مسعود رضی اللہ عنہ سے روایت ہے، فرماتے ہیں، رسول اللہ صلی اللہ علیہ وسلم

نے فرمایا: ”بنی اسرائیل میں پہلی خرابی جو پیدا ہوئی وہ یہ تھی کہ ایک شخص دوسرے شخص سے ملتا اور اس سے کہتا، اللہ (تبارک و تعالیٰ) سے ڈرا اور اپنی حرکات سے باز آ کیونکہ یہ حرکات جائز نہیں ہیں۔ پھر دوسرے دن جب اس سے ملتا تو ان باتوں سے منع نہ کرتا اس لئے کہ اس کے کھانے پینے میں شریک ہو جاتا (یعنی ملتا تو امر بالمعروف اور نہی عن المنکر کی ذمہ داری ادا نہ کرتا) پھر جب ایسا کیا تو اللہ تبارک و تعالیٰ نے بعضوں کے دل کو بعضوں کے دل سے ملادیا پھر فرمایا کہ بنی اسرائیل میں جن لوگوں نے کفر کیا تو اللہ (تبارک و تعالیٰ) نے ان پر لعنت کی۔ حضرت داؤد (علیہ السلام) اور (حضرت) عیسیٰ بن مریم (علیہ السلام) کی زبان پر آخر آیت تک پھر فرمایا ہرگز ایسا نہیں اللہ کی قسم

ہے البتہ تم بھلی بات بتلاؤ گے اور برے کام سے منع کرو گے اور ظالم کے دونوں ہاتھ پکڑ کر اسکو حق کی طرف ایسا جھکاؤ گے جو کہ جھکانے کا حق ہے اور اس کو حق پر ٹھہراؤ گے جیسا کہ حق پر ٹھہرانے کا حق ہے (یعنی زبردستی اس کو حق اور انصاف پر مجبور کرتے رہو گے)

حضرت ابو بکر صدیق رضی اللہ عنہ سے روایت ہے فرماتے ہیں، میں نے رسول اللہ صلی اللہ علیہ وسلم سے سنا آپ صلی اللہ علیہ وسلم فرماتے تھے: ”جب لوگ ظالم کے ظلم کو دیکھیں اور اس کا ہاتھ نہ پکڑ لیں تو قریب ہے کہ اللہ (تبارک و تعالیٰ) اپنے عذاب میں ان سب کو پکڑے (یعنی جو ظالم نہ ہوں وہ بھی گرفتار ہوں) حضرت عمر رضی اللہ عنہ سے روایت ہے، فرماتے ہیں، میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرماتے تھے جب کسی قوم میں برے کام ہوتے ہوں اور قدرت کے باوجود لوگ اس برے کام کو ختم نہ کریں تو ممکن ہے اللہ (تبارک و تعالیٰ) ان سب لوگوں کو عذاب میں مبتلا فرمادے۔“

حضرت حسن بصری علیہ الرحمہ سے لوگوں نے کہا کہ فلاں شخص کہتا ہے کہ لوگوں کو (امر بالمعروف کی) دعوت اس وقت تک نہ دو جب تک تم خود بالکل پاک نہ ہو جاؤ۔ فرمایا شیطان کی اس سے بڑی کوئی آرزو نہیں کہ اس قسم کے اقوال کو ہمارے دلوں میں آراستہ کر دے تاکہ احتساب کا دروازہ ہی بند ہو جائے۔ (کیمیائے سعادت)

حضرت انس رضی اللہ عنہ سے روایت ہے، فرماتے ہیں، میں نے عرض کیا یا رسول اللہ صلی اللہ علیہ وسلم کیا ہم اس وقت تک نیکی کا حکم نہ دیں جب تک اس پر خود عمل نہ کریں اور برائی سے نہ روکیں جب تک خود مکمل طور پر برائی سے نہ رکیں تو رسول اللہ صلی اللہ علیہ وسلم نے فرمایا: ”بلکہ نیکی کا حکم کرو چاہے خود سب پر (مکمل طور پر) عمل نہ کر سکو اور برائی سے روکو چاہے سب سے ابھی نہ رگ سکو۔“

ظالم بادشاہ مسلط کیا جاتا ہے:

حضرت ابو درداء رضی اللہ عنہ سے روایت ہے فرماتے ہیں۔ ”تم نیکی کا حکم کرو اور برائی سے منع کرو ورنہ اللہ (تبارک و تعالیٰ) تم پر ظالم حکمران مسلط کر دے گا جو تمہارے بڑوں کا لحاظ نہ کرے گا اور تمہارے چھوٹوں پر رحم نہ کرے گا، نیک لوگ دعا کریں گے

تو ان کی دعا قبول نہ ہوگی، وہ مدد مانگیں گے مگر ان کی مدد نہ کی جائے گی، وہ معافی مانگیں گے اور معافی نہ دی جائے گی۔“

اللہ تبارک و تعالیٰ کی حدود کے منکر کی مثال:

حضرت نعمان بن بشیر رضی اللہ عنہ سے روایت ہے، فرماتے ہیں، اے نبی کریم صلی اللہ علیہ وسلم نے فرمایا: ”اللہ (تبارک و تعالیٰ) کی حدود کے منکر اور اس میں مبتلا اس قوم کی طرح ہیں جنہوں نے قرعہ اندازی کی اور بعض کشتی کے اوپر والے حصے میں اور بعض نچلے حصے میں سوار ہوئے۔ نچلے حصے والے طلبِ پانی کے لئے اوپر والے حصے میں جاتے ہیں، نچلے حصے والوں نے سوچا کہ کیوں نہ ہم ایک سوراخ کر لیں اور اوپر والوں کو تکلیف میں نہ ڈالیں اگر اوپر والے انہیں (یعنی نچلے حصے والوں کو) ایسا کرنے کا ارادہ پورا کرنے دیں گے تو سبھی (ڈوب کر) ہلاک ہو جائیں گے اور اگر ان کا ہاتھ روک دیں گے تو (اوپر والے اور نیچے والے) سبھی نجات پائیں گے“ (یہی امر بالمعروف اور نہی عن المنکر کے معنی ہیں)۔

بے عمل مبلغ:

حضرت اسامہ بن زید بن حارثہ رضی اللہ عنہ سے روایت ہے، فرماتے ہیں، میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرماتے ہیں۔ ”قیامت کے دن ایک آدمی لایا جائے گا پھر اسے جہنم کی آگ میں ڈالا جائے۔ تو اس کی انتڑیاں باہر نکل پڑیں گی تو وہ انہیں لے کر اس طرح چکر کاٹے گا جس طرح گدھا چکی کے گرد چکر کاٹتا ہے۔ اہل جہنم اس کے پاس جمع ہوں گے اور کہیں گے اے فلاں تجھے کیا ہوا کیا تو بھلائی کا حکم نہیں دیتا تھا اور برائی سے نہ روکتا تھا۔ وہ کہے گا ہاں! میں بھلائی کا حکم دیتا تھا لیکن خود نہ کرتا تھا اور برائی سے روکتا تھا خود اس کا مرتکب ہوتا تھا۔“

امت کے بے عمل خطیب توجہ کریں۔ رسول کریم صلی اللہ علیہ وسلم نے فرمایا: ”شب معراج آسمان کی طرف لے جایا گیا تو میں نے کچھ آدمیوں کو دیکھا جن کے ہونٹ آگ کی قینچیوں سے کاٹے جا رہے تھے۔ میں نے پوچھا۔ اے جبرائیل (علیہ السلام) یہ کون ہیں؟ انہوں نے

عرض کیا یہ آپ ﷺ کی امت کے وہ خطیب ہیں جو لوگوں کو نیکی کا حکم کرتے تھے اور اپنے آپ کو فراموش کر دیتے تھے۔ جب کہ اللہ تبارک و تعالیٰ نے قرآن مجید میں فرمایا ہے، ”کیا تم لوگوں کو حکم دیتے ہو اور اپنے آپ کو بھلا دیتے ہو اور تم کتاب بھی پڑھتے ہو کیا تم عقل نہیں کرتے؟“ (یعنی تم کتاب اللہ پڑھنے کے باوجود اس پر عمل نہیں کرتے ان کی حالت یہ تھی کہ وہ صدقہ کرنے کا حکم کرتے تھے اور خود صدقہ نہیں کرتے تھے۔ ایمانداروں پر لازم ہے کہ نیکی کا حکم دیں، برائی سے روکیں مگر اپنے آپ کو فراموش نہ کریں یعنی خود بھی عمل کریں۔

اٹھارہ ہزار نیک آدمیوں والی بستی پر عذاب:

ام المؤمنین حضرت عائشہ صدیقہ رضی اللہ عنہا سے روایت ہے، فرماتی ہیں، رسول کریم ﷺ نے ارشاد فرمایا: ”اللہ (تبارک و تعالیٰ) نے اس بستی پر عذاب بھیجا جس میں اٹھارہ ہزار ایسے نیک آدمی تھے جن کے (دوسرے) اعمال انبیاء کرام علیہم السلام کی طرح تھے۔ آپ رضی اللہ تعالیٰ عنہا فرماتی ہیں آپ ﷺ سے عرض کیا گیا یا رسول اللہ صلی اللہ علیک وسلم یہ کیوں؟ فرمایا اس لئے کہ وہ اللہ تبارک و تعالیٰ کی خاطر غصہ نہ کرتے تھے۔ نیکی کا حکم نہ کرتے تھے اور برائی سے نہ روکتے تھے۔“

امام غزالی علیہ الرحمہ کیمیائے سعادت میں لکھتے ہیں:

اللہ تبارک و تعالیٰ نے ایک فرشتے کو بھیجا کہ جاؤ فلاں شہر کو تباہ برباد کر دو۔ اس فرشتے نے عرض کیا یا اللہ العالمین فلاں (نیک) آدمی بھی تو اسی شہر میں رہتا ہے جس نے کبھی پلک جھپکنے کے برابر بھی گناہ نہیں کیا، پھر اب کیا کروں؟ اللہ تبارک و تعالیٰ نے فرمایا اس کو بھی تباہ کر دو کہ دوسروں کو گناہ کرتے دیکھتا اور ایک لمحہ کے لئے بھی ترش روی تک اختیار نہ کی۔“

۱۔ حضرت حذیفہ رضی اللہ عنہ سے روایت ہے، فرماتے ہیں، ”لوگوں پر ایک ایسا وقت آئے گا کہ ان کے نزدیک نیکی کا حکم کرنے اور برائی سے روکنے والے سے گدھے کا مردار زیادہ پسند ہوگا۔“

دعائیں قبول نہ ہوں گی:

حضرت حذیفہ رضی اللہ عنہ سے روایت ہے، فرماتے ہیں، رسول کریم صلی اللہ علیہ وسلم نے فرمایا: ”قسم ہے اس ذات اقدس کی جس کے قبضہ قدرت میں میری جان ہے تم ضرور بضرور امر بالمعروف اور نہی عن المنکر کرتے رہو گے ورنہ قریب ہے کہ اللہ تبارک و تعالیٰ تم پر اپنا عذاب بھیج دے گا پھر تم اس کے دور ہونے کے لئے دعا کرو گے مگر تمہاری دعا قبول نہ ہوگی۔“

از قلم: منیر احمد یوسفی (ایم۔ اے)

چیف ایڈیٹر: ماہنامہ ”سیدھا راستہ“ لاہور

ملنے کا پتہ: انجمن اشاعت دین اسلام (رجسٹرڈ) لاہور جامع مسجد گلینہ گجر پورہ سکیم لاہور۔

ماہانہ تعلیمی و تربیتی اجتماعات

- ۱۔ ہر انگریزی مہینے کا پہلا اتوار 11:00 صبح تا نماز ظہر، بمقام جامع مسجد گلینہ گجر پورہ لاہور۔
 - ۲۔ ہر انگریزی مہینے کا دوسرا اتوار 11:00 صبح، بمقام گلشن شادی ہال، گلشن راوی لاہور۔
 - ۳۔ ہر انگریزی مہینے کا تیسرا اتوار بعد از نماز ظہر، بمقام جامع مسجد فردوس شاد باغ لاہور۔
 - ۴۔ ہر انگریزی مہینے کا تیسرا بدھ بعد از عشاء، القریش شادی ہال، جوہر ٹاؤن لاہور
 - ۵۔ ہر انگریزی مہینے کا تیسرا اتوار بعد از عشاء موٹو کھنڈا، ضلع شیخوپورہ۔
 - ۶۔ ہر انگریزی مہینے کا آخری اتوار بعد از نماز ظہر
- جامع مسجد یار رسول اللہ (صلی اللہ علیہ وسلم) گلشن راوی لاہور۔